



# వెనుతిరగని వెన్నెల

## - డి.కె.గీతా మాధవి



జరిగిన కథ: అమెరికాలో తన తల్లికి స్నేహితురాలు, స్త్రీలకు సహాయం చేసే సంస్థ “సహాయ”ను నడిపే ఉదయిని కలవడానికి వస్తుంది సమీర. నాలుగు నెలల గర్భవతైన సమీర, తనకు విడాకులు తీసుకోవాలని ఉందని, అందుకు దోహదమైన పరిస్థితుల్ని చెబుతుంది. ఉదయిని “తన్నయి” కథ చెబుతాను, విన్నాక ఆలోచించుకోమని చెప్తుంది సమీరతో. చుట్టాల పెళ్లి లో కలుసుకున్న తన్నయి, శేఖర్ లకు పెద్దవాళ్ల అనుమతితో పెళ్లిజరుగుతుంది. పెళ్లయిన మరుక్షణం నించే శేఖర్ అసలు స్వరూపం బయట పడుతుంది. మొదటి సంవత్సరంలోనే అబ్బాయి పుడతాడు. శేఖర్ తో ఒక పక్క కష్టాలు పడుతూనే తన్నయి యూనివర్సిటీ లో ఎమ్మె పాసయ్యి, పీ.హెచ్.డి లో జాయినవుతుంది. శేఖర్ తో ఎన్నో రోజులు పోరాడి, చివరికి తన్నయి విడిపోతుంది. హైదరాబాదుకు దగ్గర్లో తన్నయికి లెక్చరర్ గా ఉద్యోగం వస్తుంది. చిన్ననాటి స్నేహితుడు ప్రభు అనుకోకుండా ఎదురయ్యి పెళ్లి చేసుకుంటాడు.



### 61

తన్నయికి తెలుసు. తనకి రెండే మార్గాలున్నాయి. ఒకటి ప్రభుకు నచ్చినట్లు అతని కుటుంబంతో కలిసి జీవించడం, లేదా ప్రభుతో విడిపోయి తన జీవితం తను ఎప్పటిలానే బతకడం.

ఈ విషయంలో సిద్ధార్థతో సహా ఎవరినీ సలహా అడగదలుచుకోలేదు. నిజానికి అడగడానికి తనకి ఇంకెవ్వరూ లేరు కూడా.

ప్రభుని మనసారా నమ్మింది. తల్లిదండ్రులకి చెప్పాపెట్టకుండా పెళ్లి చేసుకుంది. కానీ ఎప్పుడూ ఇలా అవుతుందనుకోలేదు. బహుశా ఇదే జీవితం. కష్టాల మీద కష్టాలు వస్తూ ఉంటే ధైర్యంగా ఎదుర్కోవలసిందే.

మొన్నెప్పుడో కాగితం మీద రెండు ఆప్షన్లూ రాసుకుని మంచి చెడ్డలు సరిచూసుకుంది. రెండిటిలోనూ లాభాలూ, నష్టాలూ సరి సమానంగా ఉన్నాయి. ప్రభు లేని ఒంటరి జీవితం తనకు ఎలాగూ అలవాటే. అందులో బదరబందీలు ఉండవు. తనకి నచ్చని వారెవరూ తన ఇంట్లో ఉండరు. తనని పల్లెత్తు మాట అనేవారు కానీ, దేని గురించీ తనని నిలదీసి అడిగే వారు కానీ ఉండరు. కానీ పండగలూ పబ్బాలూ ఏ సంతోషమైనా, దుఃఖమైనా తనకి తనుగా మిగిలిపోవలిసిందే తండ్రులు లేని పిల్లలతో అన్నిటికీ తనే జవాబుదారీగా నిలబడుతూ. ఇక సమాజంలో తన ఒంటరిపోరాటంలో ఎదురైన చేదు అనుభవాల సంగతి చెప్పనే అక్కరలేదు. అవి ఎప్పుడూ కొనసాగుతూనే ఉంటాయి.

జీవితంలో అనుకోని కష్టాలు ఎదురైనా ధైర్యంగా నిలబడ్డ ఒంటరి స్త్రీని సమాజం హర్షించదు సరికదా ఎప్పటికప్పుడు పీడించాలని చూస్తుంది. ప్రభుని పెళ్లి చేసుకోవడానికి ఉన్న బలమైన కారణాల్లో ఇదొకటి. కానీ ఇంట్లో తనకి పీడన మొదలయ్యిందే. ఇంటి నుంచి సమాజంలోకి పారిపోవాలా? దుష్ట సమాజాన్ని తప్పించుకోవడం కోసం ఇల్లనే ముసుగులో దాక్కోవాలా?

కడుపులోని బిడ్డ మళ్లీ కదలగానే చెయ్యి పొట్ట మీద వేసుకుని తనలో తను అంది.

"నువ్వు చెప్పు పాపాయి!"

అన్నిటిని పక్కపెడితే అసలు రేపో మాపో పుట్టబోతున్న ఈ పసికూనకి తండ్రిని, అతని కుటుంబాన్ని దూరం చేసే హక్కు తనకి ఉందా? ఆలోచనలో పడింది తన్మయి.

ఇవన్నీ పట్టించుకోని రైలు చీకట్లోకి దూసుకుపోతూనే ఉంది.

తెల్లారగట్ల రైలు స్టేషనుకి చేరుకుంది. తన్మయి రైలు దిగి బాబుని ఒక చేత్తో నడిపించుకుంటూ, మరో చేత్తో బ్యాగు పుచ్చుకుని భారంగా అడుగులు వేయసాగింది.

\*\*\*

ఇంటి దగ్గర రిక్షా దిగుతూనే జ్యోతి ఎదురొచ్చి బాబుని ఎత్తుకుంది. వాకిట్లో ఊడుస్తున్న పనిమనిషి పరుగెత్తుకొచ్చి గబుక్కున తన్మయి చేతిలోని బ్యాగు అందుకుంది. జ్యోతి తన భుజమ్మీది టర్కి టవలు కూతురి చుట్టూ కప్పి కడుపు పైకి కనిపించనివ్వవద్దన్నట్టు లోపలికి తీసుకెళ్లింది. అనుకోని ఈ చర్యకు ఆశ్చర్యపోయింది తన్మయి. అంటే చుట్టుపక్కల వాళ్లెవ్వరికీ తను మళ్లీ పెళ్లి చేసుకున్న విషయం ఇంకా తెలియదన్నమాట. అయినా లోకులు అంత సామాన్యమైన వాళ్లా? ఇదంతా పసిగట్టి గుసగుసలు పోరా! తను పెళ్లి చేసుకున్నదని అందరితో చెప్పే వచ్చే నష్టం ఏవుందో అర్థం కాలేదు.

అదే అంది తల్లితో.

వరండా పక్క గదిలో భానుమూర్తి నిద్రపోతుండడంతో ఈ విషయాలు ఏవీ మాట్లాడొద్దన్నట్టు రెండు చేతులూ పైకెత్తి నమస్కరించి వినవినా వంటింట్లోకి వెళ్లిపోయింది జ్యోతి.

బాబు వెనకే పరుగెత్తేడు.

తన్మయి నిట్టూర్చింది "పెళ్లిచేసుకున్నాక మొదటిసారి వస్తే తనకు ఎదురవుతున్న ఆహ్వానం ఇది!"

తండ్రి పడుకున్న గదిలోకి తొంగి చూసిన తన్మయికి ఎముకల గూడులా మంచానికి అంటిపెట్టుకుని పోయిన భానుమూర్తిని చూసి దుఃఖం తన్నుకు వచ్చింది.

వంటింట్లోకి వెళ్లి "అదేవిటమ్మా, నాన్నగారికి ఏవయ్యింది?" ఏడుస్తూ అంది.

"ఏవోనమ్మా, నెల రోజుల నించి బొత్తిగా తిండి పోవడం లేదు. ఆ ఏడుకొండలవాడే రక్షించాలి" అంది జ్యోతి.

అయ్యో, ఇప్పటి వరకు తండ్రి తన మీద కోపంతో తనతో మాట్లాడడం లేదని అనుకుందే కానీ, ఇలా ఒంట్లో బాలేదని అస్సలు అనుకోలేదు.

"అదేవిటమ్మా, చెప్పొద్దూ " ఇంకా ఏడుస్తూ నే అంది తల్లితో తన్మయి.

జ్యోతి మాట్లాడలేదు. మెల్లిగా తండ్రి పడుకున్న మంచం పక్కన కుర్చీ జరుపుకుని కూచుంది. ఎప్పుడూ ధీర గంభీరంగా ఉండే తండ్రి స్ఫురద్రూపం గుర్తుకు వచ్చింది. అసలు పోలికే లేని రూపంతో కొన ఊపిరితో ఉన్నట్టున్న పాలిపోయిన బక్క చిక్కిన శరీరాన్ని చూడలేక పోతూంది.

బాబు పరుగెత్తుకొచ్చి తట్టి లేపేడు భానుమూర్తిని.

కళ్లు విప్పుతూనే పక్కనే ఉన్న కూతుర్ని, మనవడిని చూసిన భానుమూర్తి కళ్లల్లోంచి నిశ్శబ్దంగా కన్నీళ్లు కారసాగేయి.

తన్మయి కళ్లు తుడుచుకుంటూ "నేనొచ్చేసేనుగా నాన్నా, బాధపడకండి" అంది.

అలాగే అన్నట్టు నిశ్చింతగా తలూపి అంతలోనే నిస్మాణగా కళ్లు మూసుకున్నాడు.

తన్నయి తల్లి దగ్గరికి వచ్చి "డాక్టరు ఏవన్నారు?" అంది.

"ఏ రోగిగా లేదంటున్నారు. అన్ని పరీక్షలూ చేసారు. నీ గురించే ఎప్పుడూ ఈ మనిషికి బెంగ. ఆ బెంగ బెంగే ఇలా తినేసింది." అంది చికాగ్గా.

తన్నయి నిస్మాణగా పీట మీద జేరబడింది. బాధ మనసుని మెలిపెడుతూంది. ఒక పక్క ఆకలితో కడుపులోని బిడ్డ బుడుగు బుడుగుమని అదే పనిగా కదులుతూ ఉంది.

తన బాధ గమనించినట్టు జ్యోతి గబగబా ప్లేటులో ఇడ్లీలు పెట్టి ఇస్తూ "ముందు తినమ్మా, అసలేబట్టి మనిషివి కాదు" అంది.

ఆదరాబాదరా తింటున్న కూతురి తల మీద చెయ్యి వేసి "ఏమ్మా, అల్లుడు మంచివాడేనా? ఎలా ఉన్నారు?" అని అడిగింది.

నిశ్శబ్దంగా తలూపి మంచి నీళ్లు ఇవ్వమన్నట్టు సైగ చేసింది తన్నయి. భానుమూర్తిని చూసి నిశ్శబ్దమైపోయిన బాబు తల్లికి జేరబడి కూచున్నాడు. జ్యోతి వాణ్ణి ఒళ్లోకి లాక్కుని తినిపించసాగింది. తినగానే ఇక మనసులోని బాధని తట్టుకోలేని తన్నయి పక్క గదిలోని మడత మంచమ్మీద నడుం వాల్చి రోదించసాగింది. అల్లకల్లోలమైన తన జీవితం ఇప్పుడు తన తండ్రినీ పొట్టన బెట్టుకోసాగింది. ఎట్టిపరిస్థితుల్లోనూ ఇక తన జీవితంలోని కష్ట నష్టాలేవీ తల్లిదండ్రులకి తెలియనివ్వకూడదు. కష్టమో నష్టమో తనే ఓర్చుకోవాలి. దృఢంగా నిశ్చయించుకుంది.

ప్రభుకు ఫోను చేసి తన మనసులోని బాధలన్నీ చెప్పుకోవాలని అనిపించింది.

కానీ అంతలోనే ఆలోచనలో పడింది.

తనను "దసరా సెలవులు వస్తున్నాయని, ఊరు వెళ్లి రమ్మని" ఎందుకు అడిగాడు?

తనకొక్క దానికే సెలవులు ఉండి, ప్రభుకు సెలవులు లేవు కాబట్టి, తను ఇరవై నాలుగంటలూ ఇంట్లో ఉంటే గొడవలు అవుతాయనా?

లేదా మరేదైనా కారణముందా?

ఇంకేదైనా కారణమున్నా తనకు తను ఇలా ప్రభుకు వ్యతిరేకంగా ఆలోచించుకోవడం మానేయాలి. అతను ఎంతో ఉదాత్తుడు. తనని మనసారా ఇష్టపడి, అతని జీవితంలోకి ఆహ్వానించిన వాడు. అతని బలహీనతల్లా అతని కుటుంబమే. ఇక బాబు విషయంలో అతని పద్ధతి బహుశా: క్రమంగా సర్దుకుంటుంది. తన జీవితంలో తనకి కొన్ని నిర్దిష్ట లక్ష్యాలున్నాయి. ఇక వాటి మీద దృష్టి పెట్టాలి.

ఆ సాయంత్రం ప్రభు ఆఫీసు నించి వచ్చే సమయానికి ఇంటికి ఫోను చేసింది.

లాండు ఫోను కావడంతో ఎప్పుడూ ముందు కిందనే ఫోను ఎత్తుతారు. ఒకవేళ ఫోను ప్రభుకి గానీ, తన్నయికి గానీ అయితే పైన ఫోను ఎత్తగానే కిందన ఫోను పెట్టేస్తారు.

యథావిధిగా ఫోను ప్రభు తండ్రి ఎత్తేడు "అలో..." అంటూ.

అతని చెడ్డ అలవాటు ఏంటంటే అవతల మాట వినిపించే లోగా "అలో, అలో" అంటూ వీధి చివరికి వినబడేటట్టు అరుస్తూనే ఉంటాడు.

తన్నయికి ఇవన్నీ అలవాటే గాబట్టి ప్రభు లైనులోకి వచ్చే వరకు ఓపిగ్గా భరించింది.

"హలో తనూ! జాగ్రత్తగా చేరేవు కదూ! ఇదిగో నేనే ఇప్పుడు చెయ్యాలనుకుంటున్నాను, ఇంతలోనే నువ్వే చేసేవు" ప్రభు ప్రేమైక స్వరం వింటూనే ఫులకించి పోయింది.

"ప్రభూ!.." అంటూనే గొంతు పూడుకుపోయి ఆగిపోయింది.

అట్టించి గాభరాగా "అంతా ఓకేనా?" అన్నాడు.

"నాన్నగారికి ఒంట్లో అస్సలు బాగోలేదు" అంది కొద్దిగా గొంతు సవరించుకుని.

"నీకు నచ్చినన్నాళ్లు ఉండిరా" అన్నాడు సాలోచనగా.

"అదికాదు, నువ్వు వస్తే బావుంటుంది" అంది.

అట్లుంచి సందేహంగా గొంతు సవరించుకుంటున్న ప్రభుతో "చూడు మరి, ఆలోచించు" అంది.

ప్రభు ఏదో అనేలోగా ఫోనులో మూడో గొంతు ఉన్నట్టు చిన్నగా దగ్గు వినబడింది. తన్మయికి చికాకు వచ్చింది. అంటే ఇంతవరకు తమ సంభాషణ కిందన కూడా వింటున్నారన్నమాట. అది సభ్యత కాదని తెలియదా? ఇలాంటి పనులు కావాలని తెలిసీ చేస్తున్నారా? అయినా ప్రభు చెప్పుకోవాలి వాళ్లకి.

"సరేమరి, తర్వాత ఫోను చేస్తాను" ఫోను వెంటనే పెట్టేసి కుర్చీలో జేరబడింది.

తామిద్దరికీ అడుగడుగునా అడ్డుగోడలు. అతనితో తను ఇలాంటి భవిష్యత్తుని ఎన్నడూ ఉహించుకోను కూడా లేదు. ఇంతవరకు ప్రభు తన తలదండ్రుల్ని కలవలేదు. కనీసం ఇలా అయినా ఇక్కడికి వస్తే బావుణ్ణి ఆశపడింది. కానీ ఇక ఆ ఆశ అడియాస అయినట్టే. కిందన ఇప్పటికే ఒక పంచాయితీ ప్రారంభమయ్యి ఉంటుంది. వాళ్ల కొడుకు ఎప్పుడు ఎక్కడికి వెళ్లాలో, వెళ్లకూడదో కూడా నిర్ణయించేది వాళ్లే కదా!

మనసంతా గందరగోళంగా తయారయ్యింది.

నిశ్చబ్దంగా కళ్లు ఒత్తుకుంటున్న తన్మయి దగ్గరికి వచ్చి "ఇదేంటమ్మా, కడుపుతో ఉన్నప్పుడు అస్తమాటూ ఇలా ఏడవొచ్చా?" కసిరినట్టు అంది జ్యోతి.

తల్లి కాస్త తల నిమిరి "ఏడవకమ్మా" అని ఉంటే బావుణ్ణి అనిపించింది తన్మయికి.

పక్క గదిలో నుంచి తండ్రి మూలుగు, ఒక పక్క మనసులో ప్రభు గురించి చెలరేగుతున్న బాధ, కళ్లెదురుగా బాబు, కడుపులో నుళ్లు తిరుగుతున్న బిడ్డ.... అంతా, అన్నీ సమస్యల మయమే. ఇక తల్లి దగ్గర ఒక్క ఓదార్పు మాట లేదు.

లేచి కాస్తేపు డాబా మీదికి వెళ్లడానికి ఉద్యుక్తురాలయింది.

మొదటి మెట్టు ఎక్కకముందే తల్లి వెనకే వచ్చి "ఎందుకు? చుట్టూ అందరూ చూసి తలో మాటా అనుకోవడానికా?" విసురుగా అంది.

తల్లికి సమాధానం చెప్పే ఓపిక లేదు. అయినా ఎదురు చెప్పే జరిగే పరిణామం తనకు కొత్తేమీ కాదు.

ఏడుస్తూ పడుకుని, తనతో రోజంతా మాట్లాడడం మానేస్తుంది.

అయినా స్థిరంగా ఓపిక తెచ్చుకుని "అమ్మా! నాకు ఒంట్లో ఏవీ బాగాలేదు. కాస్త అలా గాలి పీల్చుకుని వస్తాను" అని మెట్లు ఎక్కసాగింది.

తనకెంతో ఇష్టమైన సాయం సంధ్య వేళ డాబా మీదికి వెళ్లగానే జీవితంలోని కష్టాలన్నీ తీరిపోయిన సాంత్యన కలిగింది తన్మయికి.

"మిత్రమా! నా భవిష్యత్తు ఇలా అంధకారబంధురం కావాల్సిందేనా?"

సమాధానంగా "కాదన్నట్టు" వెనకే బాబు పరుగెత్తుకు వచ్చేడు.

తల్లి పొట్టని ఆప్యాయంగా నిమిరేడు. తన్మయి అంతా అర్థమయినట్టు తల పంకించింది. తన పిల్లలే తన భవిష్యత్తు. తన చుట్టూ ఎన్ని ప్రతికూల పరిస్థితులున్నా గెలవాలి. పట్టుదలగా తను గెలుస్తూ, ఈ పిల్లల్ని గెలిపించాలి.

"చెల్లి" అని అంది బాబుకి పొట్ట మీద చూపిస్తూ.

వాడు సంతోషంగా గెంతులు వెయ్యసాగేడు.

తన్మయి ముఖమీద చిర్నవ్యవ వెలిసింది. తనకి ఇంతకంటే ఏం కావాలి?

కిందికి వస్తూనే "అమ్మా! నాన్నగారిని హైదరాబాదు తీసుకు వెళ్లి వైద్యం చేయిద్దాం" అంది తల్లితో.

ఏ కళనుందో మారుమాట్లాడకుండా ఒప్పుకుంది తల్లి.

"అలాగేనమ్మా! మన ఊళ్లో డాక్టరు వారానికోసారి చూడానికి వస్తున్నారు. రేపు ఆయన రాగానే ఒక మాట ఆయనకి చెప్పి.." అంది. ప్రభుకి ఫోను చేసింది.

కిందన వింటున్నారని తెలిసి మరీ దృఢంగా చెప్పింది "నేను మా వాళ్లని తీసుకుని వస్తున్నాను"

ప్రభు నించి వెంటనే "అలాగే" అన్న సమాధానం విని తన్మయి మనసు ఆనందంతో పొంగిపోయింది.

ప్రభు మంచి మనసు తనకు తెలుసు.

★★★

మర్నాడు ఉదయం లేవగానే తండ్రి పిలుస్తున్నట్లు వినబడి దగ్గరికి వెళ్ళింది తన్మయి. ఆశీర్వాదిస్తున్నట్లు తల మీద చెయ్యి పెట్టి ఏదో గొణిగాడు. ఆయన గొంతు తడారిపోయినట్లు నాలుక లోపలకి తోడుకుపోయి ఉంది. తన్మయి మంచినీళ్ల కోసం పరుగెత్తింది.

పెరట్లో ఉన్న జ్యోతిని గట్టిగా పిలుస్తూ తన్మయి తిరిగి వచ్చేసరికి బాబు చేతిని పట్టుకుని ఉన్న భానుమూర్తి ప్రాణాలు అప్పటికే గాల్లో కలిసిపోయాయి.

తన్మయి పెద్దపెట్టున ఏడుస్తూ కూలబడింది.

జ్యోతి "అయ్యో!" అని గట్టిగా అరుస్తూ వీధిలోకి పరుగెత్తింది.

బాబు బెంబేలుగా గుక్కపెట్టి ఏడవసాగేడు. వీధిలో చుట్టుపక్కల అందరూ గబగబా చేరారు. ఊర్లోని బంధువులు పరుగున వచ్చారు.

తల్లిని ఇద్దరు ఆడవాళ్లు అక్కున చేర్చుకుని చెరో పక్కా పట్టుకున్నారు. హఠాత్తుగా తన్మయికి కళ్ల ముందు చీకటిమయంగా

అనిపించింది.

కళ్లు తెరిచేసరికి వనజ ఎప్పుడు వచ్చిందో తెలీదు. తన చెయ్యి పట్టుకుని ఉంది.

భోరుమని వనజని కౌగిలించుకుంది తన్మయి.

"ఏడవకు తనూ! జరగాల్సిన కార్యక్రమాలు అమ్మ ఒక్కత్తి చేసుకోలేదు. నువ్వే గుండె రాయి చేసుకుని ధైర్యం చేసుకోవాలి" అంది.

అప్పటికే వాకిట్లో పడుకోబెట్టిన భానుమూర్తి పార్థివ దేహం దగ్గర నూనె దీపం వెలుగుతూ ఉంది.

ముఖం కళ్లు మూసుకుని ప్రశాంతంగా నిద్రపోతున్నట్లున్నా. బిగుసుకుపోయిన శరీరం, పాలిపోయి అస్థిపంజరానికి వేళ్లాడుతున్నట్లు పుల్లల్లాంటి చేతులు.

తన్మయి దగ్గరికెళ్లి చేతుల్ని తడిమింది. నుదుటి మీద జుట్టుని సరిచేసింది. ఒత్తయిన తండ్రి జుట్టుని పట్టుకుని ఎన్నోసార్లు ఆడుకునేది చిన్నతనంలో. ఆ వీపు మీద ఉప్పుమాట ఎక్కించుకుని తిప్పిన రోజులు, ఒంట్లో బాలేసప్పుడు ఎత్తుకుని డాక్టరు దగ్గరికి పరుగెత్తిన భుజాలు స్పృశించింది. తాడుతో కట్టిన బొటన వేళ్ల పాదాలకి నమస్కరించింది.

అమ్మమ్మ చనిపోయినప్పుడు తను మొదటిసారి మృత కళేబరాన్ని చూసింది. అప్పుడెందుకో చల్లని ఒంటిని ముట్టుకోవడానికే భయం వేసింది.

కానీ ఇప్పుడు తండ్రి మృతదేహం దగ్గర భయం లేదు. ఇక ఎప్పటికీ చూడలేనన్న వాస్తవం కలిగిస్తున్న బాధ తప్ప. ఒక పక్క కన్నీరుమున్నీరుగా రోదిస్తూనే తండ్రిని కళ్లారా చూడసాగింది. జ్యోతి మాత్రం ఇక తన బాధ్యత అయిపోయిందన్నట్టు ఒక పక్కగా గోడకి జేరబడి కిందికి చూసుకుంటూ కూచుంది. తల్లి కళ్లలో నుంచి ఒక్క నీటి చుక్క కూడా రాకపోవడం విచిత్రంగా అనిపించింది తన్నుకి. అది దుఃఖం రాని స్థితో, దుఃఖం అయిపోయిన స్థితో అనిపించడం లేదు. బహుశా: సహజీవనం ఒక్కటి మనుషులని దగ్గరచెయ్యదేమో! మనస్సులో ఏ మూలనో కాస్త ప్రేమ కూడా ఉండాలి.

సహజంగా తల్లి బేల మనస్కురాలు కాదు. అయినా ఇదీ ఒకందుకు మంచిదే. తండ్రికి ఒంట్లో బాలేసప్పుడల్లా తల్లి ఒంటరిగా ఎలా ఉంటుందో అన్న బాధ తనని చుట్టుముట్టేది. ఇప్పుడా బెంగ అవసరం లేదనిపించింది తన్నుకి. దుఃఖపడాల్సిన అవసరం లేకపోయినా, ఏదో చుట్టుపక్కల వాళ్ల కోసం మధ్య మధ్య ముక్కు చీదుతూ కూచుని ఉన్న జ్యోతి తన్నుకి తన వైపు చూడడం గమనించి దగ్గరికి పిలిచింది.

"వీళ్లంతా సంప్రదాయాల పేరుతో బొట్టు, గాజులు తీసే తతంగాలు అవీ నాకు ఇష్టం లేదు. నువ్వే చెప్పు కాస్త" చెవిలో మెల్లిగా అంది.

తన్నుకి దుఃఖ పడుతూనే తలూపింది.

అంతిమ యాత్ర లో స్త్రీలు వాకిటి వరకే వెళ్లగలిగిన సంప్రదాయాల్ని కాదనలేకపోయినా, తన్నుకి తల్లి వైపు నిలబడి తల్లికి చెయ్యబోయిన తతంగాలన్నీ ఆపించింది. భానుమూర్తి తరపు బంధువులు వెనక వెనకే గుసగుసలు పోయినా తర్వాత సర్దుకున్నారు. బాబుతో తండ్రికి తల కొరివి పెట్టించేరు. సాయంత్రానికి ప్రభు వచ్చేడు. తన్నుకి దుఃఖం కట్టలు తెంచుకుంది.

"హమ్మయ్య, వచ్చావా నేస్తం! నా దుఃఖపూరిత హృదయాన్ని ఓదార్చడానికి కాసంత సమయం చేసుకుని....." తన్నుకి లోపల్లోపల ప్రభు రాక సాంత్యన కలగజేయసాగింది.

ప్రభు వచ్చిన దగ్గరనించి అన్నీ తనే అయ్యి నిలబడి చెయ్యసాగేడు.

బంధువులందరికీ అప్పుడే పరిచయమయినా ఎన్నాళ్లుగానో అందరికీ తెలిసినట్లు మసలుతూన్న ప్రభు వైపు ప్రశంసాపూర్వకంగా చూసింది తన్నుకి.

అంత వరకూ తనని అనుమానస్పదంగా చూస్తున్న బంధువులందరికీ ఒక సమాధానం దొరికినట్టు చిన్నతయ్య దగ్గరికి వచ్చి "ఎన్నో నెల?" అంది.

ప్రభు పనుల్లో కల్పించుకోవడం జ్యోతికి ఒక పక్క అప్రసన్నంగా ఉన్నా, మరోదారి లేకపోవడంతో నిశ్శబ్దంగా ఉండిపోయింది.

పెద్ద పిన్ని తన్నుకి దగ్గరికి వచ్చి బుగ్గలు పుణికి "మంచి పని చేశావమ్మా. అబ్బాయి ఎంతో మంచివాడు. మీ అమ్మకు ఇక దిగుల్లేదు" అంది.

ప్రభు మూడో రోజు చిన్న దినం అయ్యేవరకు ఉండి, పదకొండో రోజు పెద్దదినానికి మళ్లీ వస్తానని వెళ్లేడు. తన్నుకి ఏ రోజూ దుఃఖం కట్టడి కావడం లేదు. అయినా లేచి పనులు చక్కబెట్టక తప్పడం లేదు. జ్యోతిని పలకరించడానికి రోజూ ఊళ్లో ఎవరో ఒకరు వస్తుండడంతో మిగతా అన్ని పనులు తన్నుకి చక్కబెట్టసాగింది. వచ్చిన వాళ్లు తెస్తున్న స్వీట్లు పేకట్లతో వంటింటి అలమారా నిండిపోసాగింది. ఒక పక్క మనసులో బాధ

సుళ్ళుతిరుగుతూ ఉంటే ఇదేమి ఆచారమో అనిపించసాగింది తన్మయికి. బయటి వరండాలో పెట్టిన భాసుమూర్తి పటం దగ్గర అగరొత్తులు, దీపం ఆరకుండా వెలిగించసాగింది తన్మయి.

నాలుగో రోజు వరండాకొచ్చిన జ్యోతి "అదెందుకలాగ అన్నీ తగలేస్తున్నావు?" అని తన్మయి మీద గయ్యమనబోయి అంతలోనే ఎవరో బంధువులు గేటు తీసుకుని వస్తుండడంతో లోపలికి వెళ్ళిపోయింది.

తల్లి ప్రవర్తన చిన్నతనం నించీ అలవాటయిన తన్మయి దేనికీ ఎదురు చెప్పకుండా ఉండిపోసాగింది. ఇప్పుడు ఇట్టే వెలిగి ఆరిపోయే అగరొత్తులు, ఆవిరయ్యే దీపంలోని నూనె ముఖ్యం కాదు. అసలు ఐహిక ప్రపంచంలో ఏదీ ముఖ్యం కాదు. జీవన గమనంలో పైకి కనబడే ఆర్కాటాలన్నీ జీవించి ఉన్నంతవరకే. అగరుపొగై అంతర్ధానమయిపోయిన శరీరం తర్వాత మిగలేవి జ్ఞాపకాలు మాత్రమే. చిన్నతనం నించి తండ్రితో ఉన్న అనుబంధం ఒక వైపు, ఆయన బతికి ఉన్న కాలంలో ఆయనకి సంతోషం కలిగించేవెన్నో చెయ్యలేకపోయిన బాధ మరోవైపు చుట్టుముట్టసాగేయి. అన్నిటికన్నా ఎక్కువగా తన వల్లే మొదట్నుంచీ తండ్రి అనారోగ్యం పాలయ్యడన్న బాధ మెలిపెట్టసాగింది.

తండ్రి మరణం మొదటిరోజు కంటే ఎక్కువగా తన్మయిని కృంగదీయసాగింది.

★★★★★

( కొనసాగింపు వచ్చేనెలలో )

Post your comments